

نصیحت

مرے وطن کے نوجواں

مرے وطن کے نوجواں بڑھے چلو بڑھے چلو
سپوت ہو تو بے گماں بڑھے چلو بڑھے چلو

قدم سدا بڑھاؤ تم، کبھی نہ خوف کھاؤ تم
جو تم کو دیکھیں بد نظر، مزہ انہیں چکھاؤ تم

اڑاتے ان کی دھجیاں بڑھے چلو بڑھے چلو
مرے وطن کے نوجواں بڑھے چلو بڑھے چلو

لٹا دو اپنی راحتیں دکھا دو اپنی طاقتیں
زمانہ جس سے کانپ اٹھے سنا دو وہ حکایتیں

رگوں میں برق ہیں نہاں بڑھے چلو بڑھے چلو
مرے وطن کے نوجواں بڑھے چلو بڑھے چلو

کبھی نہ سر ہو اپنا خم، کبھی رکیں نہ یہ قدم
بلا سے دم گھٹے مگر، جھکے کبھی نہ یہ علم

رکے نہ اپنا کارواں بڑھے چلو بڑھے چلو
مرے وطن کے نوجواں بڑھے چلو بڑھے چلو

سلطان ساجد

17 رست کوڑی چٹرجی لین، ہوڑہ (مغربی بنگال)

وہ بچے اچھے ہوتے ہیں
جو دل کے سچے ہوتے ہیں

ہمت کر کے ڈکھ کو سہنا
غربت میں بھی ہنستے رہنا

چغلی سے تم بچ کر رہنا
جھوٹی بات کبھی نا کہنا

لکھنے پڑھنے میں ہے جیون
نام تمہارا ہوگا روشن

پیسے میں دنیا کی طاقت
دولت کی کنجی ہے محنت

وقت پہ سونا، وقت پہ کھانا
ہے صحت کا یہ راز پرانا

ماں اور باپ کی خدمت کرنا
اپنے ملک میں جینا مرنا

اعلیٰ ہے ٹیچر کا رتبہ
پیار سے جھک کر ان سے ملنا

ڈاکٹر شاہد فروغی

107/2، منشی نور محمد لین، ہوڑہ